

# Tessie Farrugia

*Tfulitha u Hajjitha f' Hal Luqa*

**James Aquilina**

B.Com (Gen.), Dip. Tourism

Tessie Farrugia née Ciappara twieldet ir-Rabat nhar il-15 ta' Frar 1943, bint Ġakbu u Filomena née Cutajar. Is-sinjura Farrugia hija fost ħamest aħwa; Frankie, Joe, Andrew u Rose. Missierha kien jaħdem bħala *foreman* mal-gvern bl-inkarigu li jiehu ħsieb il-palazzi. Fost ir-responsabilitijiet, missierha kien jieħu ħsieb il-Palazz tal-President, il-Knisja tal-Pilar, il-Palazz Verdala u postijiet oħra ta' importanza storika. Ġakbu Ciappara kien saħansitra preżenti meta irrużumaw il-fdalijiet tal-Granmastru La Valette, flimkien mal-isqof Gonzi u xi tobbi. Ommha kienet taħdem bħala għalliema fl-skejjel tal-primarja tal-gvern fosthom dik ta' Hal Luqa, Hal Għaxaq, il-Marsa u l-Gudja.

Il-ġenituri ta' Tessie iżżewġu fl-1936. Ftit snin wara faqgħet il-gwerra u kien għalhekk li l-familja Ciappara spicċat sabet ir-refuġju r-Rabat biex tevita l-periklu tal-attakki mill-ajru. Wara seba' snin joqgħodu r-Rabat, il-familja Ciappara irritornat lura lejn Hal Luqa. Dak iż-żmien Tessie kellha biss sena. Hija tgħid li meta ġew r-raħal missierha kien xtara d-dar fil-pjazza li sal-lum Tessie tqatta' ħafna mill-ħin tagħha. Parti mid-dar tagħhom kienet isservi ta'



Tessie Farrugia fil-persjana tad-dar tagħha f'misraħ il-knisja

*restaurant* u parti oħra mid-dar kien hemm ħanut tal-merċa. Il-post kien maġhruf ukoll bħala l-*Crystal Palace*. Fil-gwerra, parti mid-dar kienet tintuża mit-tabib Muscat bħala *district medical officer*. Il-familja Ciappara kienet waħda mill-familji ewlenien li fir-raħal tat il-kontribut komunitarju, b'referenza speċjali lejn il-festi u l-każin li tant ħadmu bla qatiegħ.

## Il-Każin tal-Ajkla u l-Familja Ciappara

Ir-rabta mal-każin tal-ajkla hija frott ta' generazzjonijiet antiki. Is-sinjura Farrugia spjegatli kif il-kuġini ta' missier missierha, Toninu Cassar u Wistin kienu involuti sew fl-



Ġakbu Ciappara

istess Soċjetà L-Unjoni. Ġakbu Ciappara beda jinvolvi ruħu fil-każin meta beda jiffrekwenta s-sede tas-Socjetà flimkien ma' xi grupp ta' ħbieb. Aktar tard sar ħbieb mas-surmast Scolaro wkoll. Fl-1949 Ġakbu laħaq president tal-każin. Inzerta wkoll fl-istess żmien meta l-bini tal-każin kien għadu kif jitlesta. Filfatt naraw li lejn l-aħħar tal-1946, is-sede tas-soċjetà reġgħet inbniet wara li l-bini kien intlaqat fil-gwerra. Is-Socjetà ħarget l-ispiza ta' elf lira sterlina flimkien mill-fondi tal-*War Damage*.<sup>1</sup> Fl-1948 insibu li s-Socjetà reġgħet bdiet tiltaqa' fis-sede li nsibu illum hekk kif il-bini tlesta.<sup>2</sup> Tessie baqgħet tiftakar żewġ avvenimenti mportanti b'rabta mal-każin L-Unjoni. Fis-17 ta' Lulju 1949 il-Banda L-Unjoni akkumpanjat lil Monsinjur Isqof Emanuel Galea sal-każin fejn dakinhar saret il-konsagrazzjoni tal-bini tal-każin. Filgħaxija mbagħad sar programm mużikali tal-okkażjoni.<sup>3</sup>

Avveniment ieħor memorabli għal Tessie kien dak ta' meta l-Gvernatur Sir Gerald Hallen Creasy għamel żjara fil-każin nhar il-21 ta' Marzu 1950. F'din iż-żjara attenda ukoll il-Prim Ministru Sir Paul Boffa. Wara kelmtejn tal-okkażjoni, Andrew Ciappara (hu Tessie) pprezenta bukkett fjuri lil Gvernatur.

Tul il-presidenza tiegħu, missierha kien preparat li jagħmel dak li hemm bżonn sabiex isem tal-każin jinżamm bl-unuri kollha. Tessie Farrugia għamlet referenza għall-episodju importanti fl-istorja tal-każin. Misraħ il-knisja kien ikkunsidrat bħala l-aktar parti importanti tal-pjazza, fejn l-attività u l-ħajja tal-festa kienet tiġi manifestata hawnhekk. Biżżejjed insemmu, kif l-istatwa tal-Anglu kienet tintrama quddiem id-dar tagħhom, filwaqt li l-programm mużikali kien isir f'din il-parti ukoll.<sup>5</sup>



*Il-konsagrazzjoni tal-każin.  
Fir-ritratt jidher l-Isqof Emanuel Galea*


Il-każin tal-Istilla dak iż-żmien kien jinsab fi Triq il-Karmnu. Kien għalhekk li bdew isiru tentattivi sabiex is-sede tas-soċjetà l-oħra tiġi trasferita għall-post fejn hu illum. Is-sede prezenti tal-każin tal-Istilla kien għadu jservi bħala l-għassa tal-pulizija. L-Onov. Ġużi Maria Camilleri ried li jtihom l-għassa biex tal-Istilla jiġu f'Misraħ il-knisja. Izda Ġakbu Ciappara kien determinat li kemm-il darba l-każin tal-Istilla jiġi trasferit f'Misraħ

il-Knisja huwa kien lest li jgħib il-kazin tal-Ajkla minflok id-dar tiegħu u “*aħna nmorru ngħixu minflok il-kazin*” temmet tgħid Tessie. Kien għalhekk li xi membri mill-kazin tal-Ajkla bdew jiġbru xi firem sabiex tintbagħat petizzjoni biex il-kazin tal-Istilla ma jiġix trasferit fil-misraħ.<sup>6</sup> Tessie irrakkuntat kif dakinhar li spiċċa missierha minn president, il-kazin tal-Istilla ġie trasferit fil-post li fejn huwa illum.

Missierha ħadha xi ftit bi kbira meta temm l-inkarigu tiegħu mill-aministrazzjoni tal-kazin. Biss is-Sur Ciappara rawwem lil uliedu sabiex huma wkoll baqgħu jagħtu s-sehem fil-kazin b’mod partikolari ibnu Frankie. L-involvement tiegħu fil-kazin kien wieħed kbir anke fuq livell amministrattiv. Iben Frankie, James Ciappara illum jservi bhala s-segretarju tal-kazin filwaqt li Lino u l-mibkija Irene dejjem taw sehem fi ħdan is-Socjetà. James ġie elett għall-ewwel darba fil-kumitat fl-1991 fejn ħames snin wara laħaq segretarju tal-kazin.<sup>7</sup>



Andrew Ciappara hu Tessie, jipprezenta bukkett fjuri lill-Gvernatur Sir Gerald Hallen Creasy




Frankie Ciappara fil-kumitat tas-Socjetà Filarmonika L-Unjoni tal-1983, l-aħħar wieħed fuq lemin minn wara

## Tfulitha

It-tfulija ta’ Tessie kienet karatterizzata minn zminijiet iebsa ta’ wara l-gwerra. Is-sinjura Farrugia elenkat kif fi tfulitha tiftakar ħafna djar imwaqqa’, nuqqas ta’ xogħol u emigrazzjoni lejn artijiet għal ħajja aħjar. Fir-raħal konna nsibu wkoll toroq dojoq, li bil-progress ma setgħux jaqdu l-htigijiet peress li l-karettuni bdew jinqatgħu u minflokombdew jintużaw il-vetturi. Hija spjegatli kif missierha kien jgħid li fil-pjazza kien hemm triq dejqa bl-isem ta’ *Strada San Michele*. Din kienet tinsab ħdejn bini antik magħruf bhala *Dwejra Żgħira* li tneħħa kompletament fl-1925.<sup>8</sup> Ladarba konna qed insemmu toroq, ma setax jonqos li ssir referenza lejn il-bexiex tat-toroq. Għall-kuntrarju tal-lum, it-toroq ma kinux asfaltati. Normalment kienu jkunu miksiya bix-xaħx u l-gebel.<sup>9</sup> Xogħol il-bexiex kien li jxarrab ix-xaħx biex jibqa’ fil-qiegħed.

Tessie bdiet tattendi fl-iskola ta’ St Joseph f’Raħal Ġdid flimkien ma’ Jessie Montebello. Ftit wara ommha ġabitha l-iskola ta’ Hal Luqa. Fl-1955 għamlet l-eżami tas-sekondarja.



Pjanta tal-Pjazza ta' Hal Luqa fl-1909. Fiha tidher trejqa żgħira - Strada San Michele

tal-Ftajjar. Kien hemm tlett għalliema li kien jiehdu ħsieb id-duttrina. Fost dawn kien hemm Sunta u tnejn għalliema oħra bl-isem ta' Ġużeppa. Dawn tal-aħħar kienu jgħixu tnejn ir-*Rangu*. Interessanti l-fatt li kemm il-praċett kif ukoll l-grizma kienu jsiru fl-istess ġurnata. Dakinhar tal-praċett kien ikun hemm purċissjoni mill-Kappella tal-Ftajjar għal-Knisja Parrokkjali tar-raħal. Fl-okkażjoni tal-praċett kienet tintuża wkoll il-bandalora tal-*Figle di Maria*.

Tessie kompliet tirrankonta fuq l-aspett reliġjuż ta' tfulitha. Irrakontatli kif l-ewwel quddies tal-ġurnata kienet ssir fit-tlieta u nofs ta' filgħodu speċifikament għall-kaċċaturi, liema quddies kienet tiġi mqaddsa minn Dun Ġwann Agius. Wara kien ikun hemm quddies oħra fl-erbgħa u nofs, fil-ħamsa, fis-sitta u fis-sebgha ta' filgħodu. Mal-mixxa taż-żminijiet, l-affarijiet bdew jinbidlu u n-nuqqas ta' qassisin beda jinħass sew. L-aħwa sacerdoti Agius mietu ffit wara xulxin. Fl-1983 imbagħad miet Dun Ġużepp Micallef lejliet il-festa taċ-Ċintura. Kien għalhekk li dik is-sena l-festa tal-Madonna tħassret. Illum l-ewwel quddies li ssir fil-parroċċa ta' Hal Luqa hija fis-sebgha ta' filgħodu!<sup>10</sup> Fl-intervista ssemma kif Dun Ġużepp Callus kien jiġbor il-flus għall-Erwieħ, iqarben u jdur il-morda. Tiftakar ukoll iż-żminijiet oħrajn meta nannuha, Ġużeppi Ciappara kien idoqq l-*Ave Maria* u l-*Pater Noster*.

Ix-xogħol f'dawk iż-żminijiet kien wieħed skars, ffit li xejn kien hawn għażla fejn tagħzel. Biex taqla' lira ridt tbat! Għadha tiftakar sew il-haddiema tax-xatt lebsin il-franella telghin mill-Marsa. Wara li jinħaslu, kont issibhom il-pjazza fuq xi bankina, "*b'xi kisra ħobż u pinta nbid*".<sup>11</sup> Fl-istess ħin Tessie u sħabha kienu jiehdu gost jilgħabu l-passju jew biż-żibeg.


Il-bejgħ tal-halib kien isir minn wara l-bieb tad-dar. Kont "*tisimgħu ġej filwaqt li n-nies kulħadd kien ilesti l-buqar*". Minhabba l-biża' tad-deni rqiġ, Ġakbu Ciappara ma ried qatt li uliedu jixorbu minn dan il-halib, biss "*jekk kont tgħallih ma kien jiġrilek xejn*" kompliet tirrankonta is-sinjura Farruġia. Tessie kompliet tirrankonta kif f'Hal Luqa kont ssib hafna bejjiegha tal-halib. Fost dawn konna nsibu l-*bambin* minn Triq il-Parroċċa u lil Wenzu minn Triq il-Karmnu.

Waqt l-intervista, Tessie semmietli storja ħelwa msawwra b'mumentli ta' nieket. Meta siefret l-ewwel darba kellha madwar disgħa snin. Kienu siefru b'ajruplan bl-iskrejjien minn Malta għal Sqallija. Imbagħad minn Catania qabdu l-ferrovija għar-Ruma. Huma u ġejjien lura lejn Malta, kellhom jagħmlu gimgha oħra Sqallija minhabba li kien għadu kif waqa'

Mill-aspett mużikali, Tessie bdiel titgħallem il-pjanu fejn ħadet l-edukazzjoni tagħha taħt is-surmast Joseph Abela Scolaro. Il-lezzjonijiet tal-pjanu kienu jsiru d-dar tagħha stess. Iktar tard hija bdiel tattendi għal-lezzjonijiet tal-mużika ġewwa tas-Sliema fejn kompliet l-istudji tal-pjanu sa grad tmienja.

It-tgħallim tad-duttrina kien jingħata fil-Kappella

ajruplan militari fuq Hal Luqa tat-tip Lancaster. Din il-grajja ħasdet il-ħajja ta' Maria Zarb minn Hal Luqa li soffriet griehi gravi waqt li kienet qed tonxor il-ħwejjeg. Xi djar u ġonna nħarqu meta waqa' dan l-ajruplan.<sup>12</sup> Kull ma jmur it-trasport bl-ajruplan beda jsir iktar popolari lejn nofs s-seklu għoxrin. Kien xhieda qawwija kemm id-dinja bdiet tinbidel u magħha avvanzaw oqsma bħal medicċina, komunikazzjoni u l-enerġija.



*Id-devastazzjoni wara li waqa' Lancaster fi Triq il-Ġdida*

Xhieda ta' dawn l-iżviluppi hija deskritta fid-djarju ta' ċertu S. Micallef. Fil-kitba tiegħu semma li nhar it-3 ta' Ottubru 1929, daħal il-*luce elettrica* fir-raħal.<sup>13</sup> Tessie tgħid li d-dar tagħhom dejjem tiftakar li kellhom l-elettriku, iżda fir-raħal mhux kulhadd kellu dan is-servizz. Hija ssemmi kif meta kien ikollhom xi problema ta' matematika kienu jmorru għand is-sur Tonna biex jispjegalhom qalb "*id-dawl tal-fannali*". Sa dak iż-żmien is-sur Tonna kien għad m'għandux dawl id-dar tiegħu!

## Il-Pjazza ta' Hal Luqa

Meta wasalna biex tirrakkontali sewwa ew kif kienet il-pjazza tar-raħal, qalti li biex kont tidhol il-pjazza, kont trid tgħaddi minn triq dejqa minn fejn illum insibu l-monument tal-gwerra. It-triq prinċipali għal pjazza li nsibu illum ma kinitx teżisti, dan minhabba li d-djar kienu joħorġu ħafna iktar 'il barra minn kif inhuma illum. Wara l-gwerra wħud mid-djar daħlu l-ġewwa biex illum insibu triq wiesgħa li twasslek għal pjazza prinċipali. Dan il-fenomeni għamel aċċenn għalih anke Dun Ġużepp Micallef fl-1975, fejn fost l-ohrajn semma kif "*il-bini dejjem tiela', toroq godda aktar wesgħin, Hal Luqa illum ftit li xejn tfakkrek fl-imghoddi*".<sup>14</sup>

F'kull raħal, il-pjazza hija dik il-post komuni li tgħaqqad nies, forsi fiż-żminijiet l-imghoddija aktar mil-lum. Tessie kompliet tispjega li wara l-gwerra fil-pjazza konna nsibu dawn il-ħwienet; tal-*Barbasalv*, *Zeppa tal-Bubus*, spizerija, imbagħad kien hemm ukoll il-ħanut taż-Żunga. Kompliet tispjegali li minflok il-każin tal-*Labour*, kien hemm ħanut isajjar il-mazzit is-Sibt filgħaxija. Qalti li f'Misraħ il-Knisja konna nsibu barbier ukoll. Skont missierha, kien hemm wieħed jgħidulu Spiru tal-*leħja* iżda iktar tard tiftakar lil Leli l-*barbier*.<sup>15</sup>

Il-*bars* li konna nsibu fil-pjazza tar-raħal kienu mezz ta' żvog biex is-suldati Ingliżi



*Triq li twasslek għall-pjazza kienet dejqa. Uħud mid-djar kienu joħorġu ħafna iktar 'il barra*



L-ispizerija li kien hemm f'Misraħ il-Knisja

kif ukoll dawk Amerikani kienu jiltaqgħu għal xi xarba tajba. Ewlenin fost dawn, naraw kif il-ħanut tal-*Barbasalv* kien ikun mimli Inglizi, dak taż-*Žunga* kienu jiffrekwentawh l-Amerikani u dak ta' *Randa* kien ikun mimli Inglizi. Tessie ziedet tgħid li dan tal-aħħar kien mimli inkwadri bir-ritratti tal-*Squardrons* Inglizi.



Il-ħanut ta' *Randa* li jinsab f'Misraħ il-Knisja kantuniera ma' Triq San Ġuzepp

Hawn ma naqasx li s-sinjura Farrugia tagħmel referenza għall-Knisja Parrokkjali li hija l-aktar binja prominenti fil-pjazza. L-ewwel tajjeb li nifhmu li Tessie twieldet fl-1943. Il-gwerra kienet waslet fit-tmiem tagħha.<sup>16</sup> Biss il-ħsarat u r-riperkussjonijiet baqgħu jinħassu snin wara. Minn elf dar li kien hawn f'Hal Luqa, tmien mija kienu milquta.<sup>17</sup> Fost l-oħrajn kien hemm parti sostanzjali sew mill-knisja li ġġarfet nhar id- 9 ta' April tal-1942.<sup>18</sup> B'memorja vivaċi, tiftakar sew ir-rikostruzzjoni tal-knisja, speċjalment meta nħatt il-kampnar tax-xellug u reġa' ġie mibni mill-ġdid. Dakinhar tal-attakk tad-9 ta' April 1942, il-kampnar sofra ħsarat konsiderevoli. "*Għal quddies konna nidhlu minn fejn llum għandu l-garage il-kappillan, mill-kamra msejha tal-maskli*" peress li l-quddies kienet ssir fuq l-artal ta' Santa Marija. Il-kumpliment tal-knisja kienet mgarrfa b'mod speċjali il-kursija u n-navi.<sup>19</sup>

### Tessie tiltaqa' ma' Emanuel Farrugia

Il-bniedem huwa destinat li jgħaddi minn fażijiet differenti fejn wiehed jitgħallem u jimmatura. Tessie bdiet tirrakonta fuq fażi oħra f'ħajjitha, dik meta ltaqgħet ma' Emanuel Farrugia. Kellha wiehed u għoxrin sena meta ltaqgħu. Sentejn wara li ltaqgħu, iżżewġu lil xulxin fid-19 ta' Gunju tal-1966. Frankie Ciappara, hu Tessie, kien il-ħutab sabiex laqqa' lil Emanuel ma' Tessie. Huwa kien wiegħed lil Emanuel li ser jgħaddilu kelma ma' oħtu. B'ton ċajtjer Tessie qaltli, kif fil-bidu irrifjutat li toħrog ma' Emanuel iżda wara xi granet bidlet fhemita. Xi hmistax wara aċċettat li tibda toħrog miegħu. Mingħajr tlaqliq ta' xejn,

martu faħret il-kwalitajiet tas-sur Emanuel, li ddeskrivitu bħala “*raġel bilgħaqal ħafna*”.

Il-quddiesa tat-tieg saret fil-Knisja Parrokkjali tar-raħal stess nhar id-9 ta' Ġunju 1966. Illum saret drawwa li normalment isir tieg wieħed f'ġurnata. Izda fil-ġurnata li żżewġet Tessie, warajha żżewġet Carmen Tabone. Kompliet tirrakonta kif wara l-quddies sar reċiviment it-*talkis* li kien hemm Triq Dun Pawl. Għal din l-okkażjoni tneħhew is-siġġiet kollha sabiex jkun jista' jsir ir-reċiviment. Wara li żżewġet baqgħet tgħix Hal Luqa. Eventwalment, Tessie kellha tlett itfal, Filomina msemmija għal ommha, wara sentejn kellha lil Arnold u wara erba' snin kellha lil Mario.



*Emanuel u Tessie flimkien mat-tifel tagħhom u oħtha Rose*

## Il-Festa ta' Sant'Andrija

Għal festa ta' Sant'Andrija tax-xitwa kienet tiżżanzan *coat* u kappell ġdid. In-nies kienu jattendu bi ħġarhom għall-funzjoni tal-knisja. “*Kulhadd kien ikun ferhan għax il-festa ta' Sant'Andrija u kulhadd jinkwieta ħabba x-xita*” dan għaliex meta kienet tagħmel ix-xita il-festa kienet tithassar. F'nhar il-festa kienet l-użanza ta' ħafna Ħalluqin li ma jmorrux għax-xogħol. Missierha jirrakonta kif fl-imġhoddi kienu jintramaw lampi taż-żejt mal-faċċata tal-knisja. L-ewwel darba li ntużaw lampi tal-elettriku minflok it-tazzi taż-żejt kien fil-festa ta' Novembru tal-1929.<sup>20</sup> Tessie tiftakar kif il-funzjoni reliġjuża kienet tkun sabiha ħafna bil-kant tal-ġhosrien u l-matutin.

Ms. Camilleri kienet tgħallem il-kant flimkien mal-organista s-sur Azzopardi.<sup>21</sup> Il-vespri kienu jindaqq kemm lejliet u f'nhar il-festa. Ma' din il-mużika kienet tindaqq ukoll l-antifona *Cum Pervenisset*. Dakinhar tal-festa kien ssir il-paniġierku filgħodu però l-purċissjoni ta' Sant'Andrija kienet toħroġ filgħaxija simili għal kif jiġri illum. Dan filwaqt li ċ-ċelebrazzjonijiet esterni ma kienux jonqsu.

Dak iż-żmien kien jintrama n-nar tal-art f'Misraħ il-Knisja minn hdejn id-dar ta' Tessie għal quddiem il-ħanut ta' *Randa* li jiġi maġenb il-każin tal-*Labour*. Aktar tard ġie trasferit għal Triq id-9 ta' April. Għal din il-festa kienu jieħdu s-sehem ukoll il-baned tar-raħal. Kien jintrama ftit armar għal festa u xi ftit pavaljuni. Magħhom kienu jintramaw pilandri żgħar, waħda twila u oħra iżgħar. Ma' dawn kien jintrama l-plańċier bit-twavel minn fejn il-banda tkun tista' tesegwixxi l-programm mużikali. Fuq kollox il-festa tax-xitwa ma kinitx issir bil-pompa li drajna biha illum. Meta l-festi ressqu għas-sajf, bdew jieħdu żvolta ġdida u ikbar. L-armar l-antik beda jinbidel u jsir isbaħ, filwaqt li l-festa bdiet issir fuq ġimġha minflok fuq jumejn. Biżżejjed insemmu kif il-plańċier l-antik tal-Ajklja kien sar ġdid u isbaħ. Biss meta l-festi ġew trasferiti għas-sajf, il-funzjonijiet reliġjużi tilfu xi ftit mill-importanza tagħhom!

## Festi Sekondarji

Fost il-festi sekondarji li f'Hal Luqa kienu jiġu ċelebrati, konna nsibu dik tal-Madonna



*It-terġha li nġietet għal fuq l-artal mejda. L-artal maġġur kien għadu fil-post oriġinali*

taċ-Ċintura fejn “*kienet ssir fuq jumejn lejlieta u nhara*”. Il-Banda L-Unjoni kienet tieġu sehem kemm lejliet u nhar il-festa. Tal-Ajkla mhux biss kienu jieħdu sehem bil-banda, iżda kien jinħaraq xi nar kemm mill-ajru kif ukoll dak tal-art. Kienet festa li kienu jirrikoru numru ta’ nies kemm minn Ħal Luqa kif ukoll minn barra r-raħal fosthom il-Gudja u Ħal Għaxaq. Dan anke għal fatt, li din kienet taħbat lejn l-aħħar tas-sajf u tlett xhur qabel il-festa liturġika ta’ Sant’Andrija. Normalment dejjem kienu ikun bnazzi lejn l-aħħar ta’ Awwissu bidu ta’ Settembru. Biss kif jgħid il-qawl Malti, xemx u xita Alla jaf meta! Darba fost l-oħrajn kienet għamlet ix-xita u n-nar tal-art

kollu daħluħ “*għand ta’ hdejna, tal-Konsa*” kompiet tgħid Tessie.

Sal-1986 naraw kif is-Socjetà L-Unjoni zammet mal-appuntament annwali tagħha li torganizza il-festa taċ-Ċintura.<sup>22</sup> Anke fl-1991 il-banda ħadet sehem f’din il-festa.<sup>23</sup> Tessie spjegatli kif il-festa ħadet daqqa l-isfel hekk kif inbidel il-kappillan Mons Innocenz Borġ. Fosthom irreferit għall-armar sabiħ li kien jintrama fil-festa taċ-Ċintura, “*speċjalment il-bandalori*”. Frankie Ciappara hu Tessie, kien l-aħħar prokuratur ta’ din il-festa. Qablu kien hemm Ġużeppi Galea. B’ton ta’ dieqa, esprimitt id-dispjaċir tagħha kif lanqas il-purċissjoni ma għadha toħrog u wisq inqas l-vara ma għadha tintrama fuq il-bradella.

## Il-Ġimgħa l-Kbira f’Ħal Luqa

Il-festi tal-Ġimgħa mqaddsa huma tant għal qalb Tessie. Kont għadni ser inasqija l-ewwel mistoqsija fuq dan is-sugġett hekk kif dlonk qalti “*O kemm hi sabiħa*”. F’Ħamis ix-xirka missierha kien iħawwar il-borma tas-sepurklu li kienet titpogġa wara l-artal. Il-Madonna tad-Duluri li nsibu fin-niċċa kienet tintrama wkoll bid-deheb. Mhux l-ewwel darba li kienu jispicaw jordqu mad-Duluri minħabba l-fatt li bejn Ħamis ix-Xirka u l-Ġimgħa l-Kbira il-Knisja kienet tibqa’ miftuħa. Madwar hamsin, sittin sena ilu il-festa tal-Ġimgħa l-kbira kienet tassew differenti.

Is-sinjura Farrugia tgħid kif fil-purċissjoni kien ikun hemm ħafna tfal lebsin iż-żimbarri, flimkien mal-vari tal-Ġimgħa l-Kbira ħlief dik ta’ Ġuda li saret iktar tard. Tiftakar tajjeb meta fiż-żmien il-kappillan Dun Ġużepp Vella, kien ingħaqad kumitat sabiex il-bniet jibdeu jieħdu sehem fil-purċissjoni lebsin ta’ personaġġi. F’dan il-kumitat konna nsibu lil Tessie Farrugia, Karmena Muscat u lil Dolly. Issemma wkoll meta fl-1973 saret l-aħħar vara tal-Ġimgħa l-Kbira, dik ta’ Ġuda. L-istatwa, il-bankun, u l-brazzi thallsu minn Joe Bonnici magħruf bħala z-Zokkru.<sup>24</sup> Il-bradella nħadmet bla ħlas minn Karmnu Psaila. Il-girlanda ħaddima b’xejn Ġakbu Ciappara.<sup>25</sup>





Nannuha Ġużeppi kien ha-dem il-girlandi tal-vari tal-Ġimgħa l-Kbira. Uħud mill-girlandi l-oħrajn li nsibu llum, kien ha-dimhom is-sur Ġakbu Ciappara. Ta' min issemmi li missierha kien deletant hafna tal-antikitajiet, tant li darba fost l-oħrajn xtara sett tal-vari żgħar tal-Ġimgħa l-Kbira. *"Il-munument huwa bħal ta' Ġiezu tar-Rabat"* sostniet Tessie fl-intervista. Tajjeb li nirrimarkaw li l-familja Ciappara rregalat dawn is-sett vari lis-Socjetà Filarmonika L-Unjoni, sabiex ikomplu jitgawded u jpaxxu l-ghajn fis-snin li gejjien.


Waqt l-intervista elaborat ftit kif kienet issir il-purċissjoni tal-Ġimgħa l-Kbira. Din kienet iddur f'dawn it-toroq - Triq Sant'Andrija ddur għal Strada San Giorgio, Triq San Ġużepp u tasal lura f'Misraħ il-Knisja. Il-vari kienu jingabru kollha l-pjazza u jiffurmaw il-figura tan-numru tmienja qabel ma jidflu l-knisja. Minn Triq San Ġużepp kienu jduru minn quddiem il-persjana tad-dar ta' Tessie, jibqgħu jduru 'l fuq sakemm jaslu quddiem il-kazin tal-Labour. Kienu jibqgħu telgħin sal-pjazza jduru hdejn id-dar ta' Mrs Darmania biex jibqgħu dehlin il-knisja. Mal-purċissjoni kien ikun hemm xi nies li jagħmlu l-wegħda bil-ktajjen marbutin ma' saqajhom. Illum din id-drawa nqatgħet minn mal-purċissjoni, għalkemm is-slaheb tal-wegħda għadhom jintrefgħu sal-lum.

Tessie tgħid ukoll li l-vari ma kienux jintrefgħu fil-maħzen fejn jinżammu llum. Uħud minnhom kienu jiġu merfugħa f'xi remissa. Fil-fatt fl-antik il-maħzen preżenti kien iservi ta' teatr in fejn kienu jsiru reċti tal-Milied. Saħansitra kien hemm palk minn fejn ikunu jistgħu jittelgħu r-reċti.

### Purċissjonijiet Oħrajn

Iż-żmien jinbidel u miegħu jinbidlu l-ħsibijiet u t-tradizzjonijiet. Is-socjetà Maltija bdiet tesperjenza tibdiliet ukoll, frott l-influenza ta' dinja li kulma jmur dejjem bdiet issir globalizzata. Mal-progress inqatgħu diversi affarijiet fosthom xi festi u purċissjonijiet li kienu jsiru fir-raħal. Semmitli kif fl-imghoddi kienet issir il-purċissjoni tat-*Terza Domenica*. Il-purċissjoni kienet issir fit-tielet Hadd tax-xahar fejn fiha kienet issir purċissjoni żgħira bis-sagrament, il-qassisin u xi fratelli. Xhin kienu jagħtu l-benedizzjoni kienu jisparaw il-maskli minn hdejn il-kamra tal-maskli, illum insibu l-garaxx tal-kappillan. Ko-incidentalment, Ġakbu Ciappara kien kiteb artiklu fuq *Il-Kamra tal-Maskli* fil-harġa ta' *Lehen il-Parroċca tal-1981*. Fost l-oħrajn isemmi, kif żmien ilu minn din l-kamra kienu jikkargaw il-maskli għall-festi.<sup>26</sup>

Ma jistax jonqos li waqt l-intervista s-sinjura Farrugia ssemmi l-purċissjoni ta' Corpus. *"Kienet tintrama Tribuna quddiemna, u ssir purċissjoni filgħodu ddur dawra tond. Kienet tgħaddi minn hdejn it-tribuna u terġa' tispicċa l-knisja. Filgħaxija kienet*



*Kristu fl-Ort waqt il-purċissjoni tal-Ġimgħa l-Kbira*



Purċissjoni tat-Terza Domenica

issir funzjoni fl-pjazza”. It-tfal kienu jieqfu kollha hdejn it-tribuna. Kien ikun hemm prietka ċkejna u tinghata l-benedizzjoni. Mill-kamra tad-dar ta’ Tessie, kien jindaqq l-armonju u t-tfajliet kienu jkantaw l-innijiet. Izda l-isfortuna riedet li din it-tribuna tinħaraq għalkemm tajjeb li nsemmu li għad fadal diversi partijiet minnha li għadhom tajbin u hemm il-ħsieb li xi darba terġa’ tiġi rrestawrata.

Fin-nuqqas ta’ din tribuna, Tessie bdiet tarma d-damask quddiem il-bieb. Kien hemm żminijiet fejn

kienet tarma l-bankina, l-artal, u kienet tinghata l-benedizzjoni minn hdejn id-dar. Fl-antik kienet tinghata l-benedizzjoni minn hdejn il-kappella li kien hemm fi Triq San Ġuzepp, imbagħad wara jibqgħu ġejjin il-knisja. Għal din il-festa kienet toħroġ il-qsari biex iżżejjen. Illum il-ġurnata ssir biss purċissjoni bit-tfal tal-praċett wara nofsinhar.



It-Tribuna armata f’misraħ il-knisja nhar il-festa ta’ Corpus



Grupp ta’ tfal hdejn it-tribuna armata għall-festa ta’ Corpus

## Għeluq

Dawn ir-rakkonti ta’ Tessie Farrugia huma wirt l-esperjenzi sbieħ u koroh li għaddiet tul hajjietha. Għexet

tfulitha fis-semplicità minkejja t-tbatijiet u nuqqas ta’ kumditajiet. Ġarrbet tassew l-effetti ta’ wara l-gwerra, taf ta’ bilhaqq x’distruzzjoni ġgib il-gwerra magħha. Kibret u rabbiet familja, filwaqt li dejjem baqgħet leali lejn il-prinċipji reliġjuż tagħha. It-tradizzjonijiet u drawwiet reliġjużi huma minquxa f’hajjietha, mhux ta’ b’xejn kliema mimli passjoni għal użanzi u drawwiet li kienu u għadhom isiru ġewwa raħalna, Ħal Luqa.

Hija bniedma li taf tgħaraf tgħin u thenn għal proxxmu. Kienet prezenti fiż-żminijiet diffiċli mal-għeżiež tagħha li illum ma għadhomx magħna fosthom il-ġenituri, Ġakbu u Filomena, oħta Rose u r-raġel Emanuel. Żgur li kull wieħed u waħda minnhom kellhom x'jirrakkontaw mill-passat, iżda jekk rakkonti bħal dawn ma jinkitbux, jintilfu mat-tmiem tal-ħajja. Rakkont bħal dan ta' Tessie u oħrajn huma ta' bilhaq kontribut lejn il-kontinwità tal-istorja tar-raħal. L-istorja hija xi ħaġa ħajja, ma nistgħu qatt nikkuntaw b'dak li nkiteb biss fil-passat, irridu nkunu aħna li nindukrawha.



*L-artal armat għall-festa ta' Corpus, quddiem id-dar ta' Tessie qalb id-damask u l-qsari*

*N.B: L-intervista saret id-dar tagħha f' Misraħ il-knisja nhar ta' 16 Mejju 2017. Saru ukoll xi punti ta' klarifikazzjoni nhar it-3 Gunju 2017.*

#### Referenzi:

- <sup>1</sup> Programm tal-Festa 2015. Soċjetà Filarmonika l-Unjoni A.D. 1880, paġna 133
- <sup>2</sup> Programm tal-Festa 2015. Soċjetà Filarmonika l-Unjoni A.D. 1880, paġna 133
- <sup>3</sup> Ħal Luqa u l-Banda tagħha l-Unjoni paġna 189
- <sup>4</sup> Ħal Luqa u l-Banda tagħha l-Unjoni paġna 197
- <sup>5</sup> Ħal Luqa u l-Banda tagħha l-Unjoni paġna 201
- <sup>6</sup> Ħal Luqa u l-Banda tagħha l-Unjoni paġna 200
- <sup>7</sup> Ħal Luqa u l-Banda tagħha l-Unjoni paġna 357
- <sup>8</sup> Ħal Luqa, Niesha u Ġrajjietha, paġna Dun Ġuzepp Micallef
- <sup>9</sup> Ħal Luqa, Niesha u Ġrajjietha, paġna 238 Dun Ġuzepp Micallef
- <sup>10</sup> Fl- 2015 il-kunsill parrokkjali qabel mal-proposta tal-kappillan Dun Gordon Refalo li l-quddies tas-sitta ta' filgħodu tinqata' mill-parroċċa minħabba nuqqas ta' qassisin u nuqqas ta' konkorenza għal din il-quddies.
- <sup>11</sup> Il-franella kienet tkun drapp tas-suf biex jixrob l-għaraq.
- <sup>12</sup> 60 year ago: Lancaster crashes into Luqa Village, Richard Caruana, The Sunday Times of Malta
- <sup>13</sup> Ħal Luqa, Niesha u Ġrajjietha, paġna 287, Dun Ġuzepp Micallef
- <sup>14</sup> Ħal Luqa, Niesha u Ġrajjietha, paġna 313, Dun Ġuzepp Micallef
- <sup>15</sup> Leli l-*barbier* kellu wkoll hanut tal-armi quddiem il-każin tal-ajkla.
- <sup>16</sup> Raħal Fi Gwerra, paġna 108, Dun Ġuzepp Micallef
- <sup>17</sup> Ħal Luqa, Niesha u Ġrajjietha, paġna 307, Dun Ġuzepp Micallef
- <sup>18</sup> Raħal Fi Gwerra, paġna 62, Dun Ġuzepp Micallef
- <sup>19</sup> In-navi fejn hemm San Duminku u l-qalb ta' Ġesu'
- <sup>20</sup> Ħal Luqa, Niesha u Ġrajjietha, paġna 287, Dun Ġuzepp Micallef
- <sup>21</sup> L-organista Azzopardi huwa missier patri Timotju Azzopardi.
- <sup>22</sup> Ħal Luqa u l-banda tagħha l-Unjoni paġna 292, Frans Galea
- <sup>23</sup> Ħal Luqa u l-banda tagħha l-Unjoni paġna 296, Frans Galea
- <sup>24</sup> Iz-*Zokkru* kont ssibu jddoqq il-kastanjoli fil-marċijiet tal-festa.
- <sup>25</sup> Ħal Luqa u l-banda tagħha l-Unjoni paġna 264, Frans Galea
- <sup>26</sup> *Il-Kamra tal-Maskli*, James Ciappara, Lehen il-Parroċċa Ġunju/Lulju 1981 paġna 9